

19 ta' Lulju, 1997

Imhallfin:-

S.T.O. Joseph Said Pullicino B.A. (Hons.), LL.D. - President
Onor. Carmel A. Agius B.A., LL.D.
Onor. Joseph A. Filletti B.A., LL.D., A.R. (Hist.) S.

Soċjetà Filarmonika "La Stella"

versus

Kummissarju tal-Pulizija

Stharrig ta' Ghemil Amministrattiv - Kunsiderazzjonijiet
mhux Rilevanti - Soċjetà Filarmonika u l-Personalità
Ġuridika - Intempestività - Eċċezzjoni Perentorja - Interess
Ġuridiku - Locus Standi

Il-Qorti ta' l-ewwel istanza rriteniet li Qorti ta' Ġurisdizzjoni Ċivili tista' tissindika policy amministrattiva dwar għandux jiġi permess li jsir hruq ta' logħob tan-nar fil-vicinanzi ta' bini storiku. Din il-Qorti qalet li l-konvenut mar oltre l-poteri li ttih l-ligi peress li s-soċjetà attriċi wettqet l-obbligazzjonijiet kollha imposti mil-

ligijiet u ghalhekk il-konvenut ma kienx gustifikat li jirrifjuta li johrog tali permess ghax ried iwettaq policy gdida li giet issuggerita lilu mill-amministrazzjoni.

Sfortunatament il-Qorti ta' l-Appell ma kelliex ghalfejn tezamina din il-konkluzjoni ta' l-Ewwel Qorti peress li sabet li s-soċjetà attriċi ma kellhiex locus standi f'din il-kawza.

Il-Qorti:-

Dan hu appell minn sentenza tas-17 ta' Lulju, 1997 moghtija mill-Qorti tal-Magistrati (Ghawdex) Superjuri fil-kawza fl-ismijiet promessi. Is-sentenza appellata taqra kif ġej:

“Il-Qorti:-

Rat iċ-ċitazzjoni li permezz taghha s-soċjetà attriċi, wara li ppremettiet illi:

Is-soċjetà attriċi torganizza l-festi esterni ta' San Ġorg Martri fir-Rabat, Ghawdex kull sena u ilha taghmel hekk ghal fuq minn mitt sena;

Illi l-istess soċjetà attriċi ilha ghal hafna snin tapplika sabiex tispara nar żgħir maghruf bhala fjammi (*Roman Candles*) u stoppini tal-pulzier u nofs mill-parti taċ-Ċittadella maghrufa bhala “Ta' Hdejn l-Arloġġ” u li dan il-permess dejjem inghata f'dawn l-aħħar snin;

Illi minkejja li s-soċjetà attriċi applikat fil-hin u kif rikjest għall-permessi relattivi inklużi dawk tan-nar fil-lokalità msemmija;

Illi l-konvenut iddikjara li din is-sena se jinħargu l-permessi kollha fis-snin passati u illi fejn ikun hemm problemi dawn is-siti problematiċi jiġu diskussi s-sena d-dieħla;

Illi n-nar li tixtieq tispara s-soċjetà attriċi mħumiex murtali jew bombi u għalhekk id-disposizzjonijiet ta' l-artikolu 11 ta' l-avviz legali 5 ta' l-1981 mħumiex applikabbli;

Illi s-soċjetà attriċi għandha informazzjoni illi mhix se jinħargilha permess biex tispara n-nar imsemmi mill-post imsejjaħ bħala "Ta' Hdejn l-Arlogg" fuq iċ-Ċittadella;

Talbet lill-konvenut jgħid għaliex m'għandhiex din il-Qorti:

Ir-rifjut li johroġ l-imsemmi permess jiġi kkundannat li sar b'mod abbużiv u in-kontravvenzjoni ta' l-impenji publiċi u tad-disposizzjonijiet legali vigenti;

Jiġi kkundannat johroġ l-imsemmi permess fil-ħin għall-festa ta' San Ġorġ u ċjoè qabel nhar l-Erbgħa 16 ta' Lulju, 1997;

Omissis;

Rat in-nota ta' eċċezzjonijiet tal-konvenut li biha eċċepixxa illi:

In-nullità taċ-ċitazzjoni stante l-karenza ta' personalità ġuridika ta' l-attur;

Subordinatament l-intempestività ta' l-azzjoni stante li l-esponent għadu ma hareġ l-ebda rifjut tal-permess in kwistjoni;

Subordinatament u minghajr preġudizzju għall-premess, il-karenza manifesta ta' fundament ġuridiku taż-żewġ talbiet avvanzati fiċ-ċitazzjoni billi:

Fir-rigward ta' l-ewwel talba ma teżisti ebda liġi li tobbliga lill-esponent li johroġ il-permess in kwistjoni u di piú l-hruġ ta' tali permessi lanqas jista' jiffirma l-oġġett ta' kuntratt u anzi l-esponent huwa obligat li ma johroġx permessi għal attivitajiet li jkunu jilledu d-drittijiet jew jipperikolaw l-inkoluminità ta' haddiehor jew l-integrità ta' monumenti storiċi; u

Kwantu għat-tieni talba billi din taqa' barra l-ġurisdizzjoni tal-Qorti fit-termini ta' l-artikolu 469A u hija effettivament talba biex il-Qorti teżercita poter amministrattiv preventivament u dan b'mod li jmur anke kontra l-kostituzzjoni li tagħti l-awtorità amministrattiva lill-Gvern u mhux lill-Qrati:

Omissis;

Ikkunsidrat:

Illi permezz tal-kawża preżenti s-soċjetà attriċi qed titlob dikjarazzjoni min din il-Qorti li r-rifjut da parti tal-konvenut li johroġiha permess sabiex tispara logħob tan-nar minn fuq is-swar taċ-Cittadella sar abużivament u konsegwentement ikkundannat biex jinħareġ tali permess;

Qabel però ma l-Qorti tkun tista' tidhol fil-meritu proprju tal-kwistjoni mressqa fil-kawża, iridu jiġu qabel xejn ittrattati l-eċċezzjonijiet ta' natura preliminari mqajma mill-konvenut. Fl-ewwel lok il-Kummissarju tal-Pulizija jeċċepixxi l-karenza ta' personalità ġuridika tas-soċjetà attriċi. F'dan ir-rigward il-Qorti tagħmel referenza shiha għas-sentenza msemmija mis-soċjetà

attriċi fin-nota ta' referenzi tagħha tal-15 ta' Lulju, 1997 fejn dejjem ġew ribaditi s-*gewwenti* prinċipji, u *ċjoè*, illi:

Minkejja li l-*liġi* tagħna ma fiha ebda *dipsosizzjoni* li biha tirregola l-kostituzzjoni ta' l-enti morali, xorta tammettihom u tagħrafhom bħala persuna ġuridika, u li;

L-*gharfien* ta' tali personalità ġuridika mhux mehtieg li jkun dejjem *espress* imma jista' anke jsir b'*mod* *implicitu* b'xi att ta' awtorità kompetenti li jippresupponi neċessarjament dak ir-*rikonoxximent*;

Fil-*każ* in *eżami* għandna soċjetà filarmonika li tmexxi wahda mill-baned ewlenin fil-*gżira* Ghawdxija. Kif tajjeb indikaw il-legali tas-soċjetà attriċi fit-trattazzjoni, il-*każini* tal-baned ġew irrikonoxxuti f'*diversi* *disposizzjonijiet* tal-*liġi* bħal ma huma l-Kap. 123 dwar it-Taxxa tad-Dhul u l-*liġi* reċenti dwar it-Taxxa tas-Sisa fuq is-Servizzi (l-Att XII ta' l-1997) fejn soċjetà filarmonika ġiet eżentata mill-applikazzjoni ta' din it-taxxa. Hekk ukoll huwa magħruf illi soċjetajiet simili jakkwistaw u jiddisponu liberament mill-*proprietà* bħal kull persuna oħra mingħajr ebda diffikultà. Din il-Qorti għalhekk ma tara ebda raġuni għaliex il-*kawża* preżenti ma tistax timxi bil-*mod* kif ġiet proposta u konsegwentement tiċhad din l-*ewwel* *eċċezzjoni* tal-*konvenut*;

Rigward l-*eċċezzjoni* ta' l-*intempestività* ta' l-*azzjoni* stante li l-*konvenut* sakemm ġiet intavolata l-*kawża* preżenti kien għadu ma hareġ l-*ebda* *rifjut* ta' *permess* lis-soċjetà attriċi, irriżulta mix-*xhieda* tal-*konvenut* stess, illi minkejja li tassew ma kienx għadu hareġ *rifjut* uffićjali sakemm ġiet intavolata l-*kawża*, fis-sens li s-soċjetà attriċi ma kinitx għadha ġiet infurmata uffićjalment bil-*miktub* illi l-*applikazzjoni* tagħha li tispara logħob tan-nar minn fuq is-*swar* taċ-*Ċittadella* kien ġie

rrifjutat, kienet inghatat indikazzjoni biżżejjed illi dik kienet il-posizzjoni tal-Pulizija u li tali permess ma kienx ser jinhareġ. Fiċ-ċirkostanzi partikolari tal-każ meta din l-informazzjoni rriżulta li nġhata lis-soċjetà attriċi fl-aħhar mument u preċiżament f'it granet biss qabel il-jiem li fiha torganizza l-festi esterni ta' San Ġorġ, fir-Rabat, ċertament ma tista' tiġi imputata ebda htija lis-soċjetà attriċi li rreagiet minnufih hekk kif inghatat hjiel tas-sitwazzjoni attwali u ma qaghditx tistenna rifjut normali minghand il-Pulizija, li seta' anke ma wasal xejn jew wasal tard wisq għaliha biex tkun tista' tirreagixxi b'mod effikaċi. In vista ta' dan, it-tieni eċċezzjoni tal-konvenut qed tiġi miċhuda ukoll;

It-tielet eċċezzjoni tal-konvenut tirrigwarda mbagħad il-kwistjoni ta' jekk tali rifjut huwiex sindakabbli mill-Qorti bhala li jaqa' taht iċ-ċirkostanzi elenkati mil-ligi stess għall-istharrig ġudizzjarju ta' azzjoni amministrattiva taht l-artikolu ġdid 469A tal-Kap. 12 tal-Liġijiet ta' Malta, introdott bl-emendi l-ġodda għal-liġijiet ta' proċedura li ġew fis-sehh ta' l-Att XXIV ta' l-1995. Ma hemmx dubbju u lanqas ġie kkontestat illi d-deċiżjoni tal-konvenut li jirrifjuta l-permess in kwistjoni kienet deċiżjoni amministrattiva mehuda skond ma jirriżulta mid-deposizzjoni tiegħu u d-dokumenti minnu esebiti in ottemperanza ta' *policy* tal-Gvern illi ma jinghatawx permessi għall-ħruq ta' loġhob tan-nar minn siti storiċi, liema *policy* ġiet mgharrfa lill-istess konvenut f'forma ta' *guidelines* mahruġa mid-Direttur Ġenerali fl-uffiċċju tal-Prim Ministru fit-2 ta' Settembru, 1996 imbagħad irrilaxxata bhala ċirkolari tal-Pulizija stess fl-1 ta' Ottubru, 1996;

L-eżami li għalhekk trid neċessarjament tagħmel din il-Qorti huwa li tistabilixxi jekk u safejn tista' tissindika tali deċiżjoni amministrattiva mehuda mill-konvenut in konformità ma' dak li tipprovdi l-ligi f'artikolu ċitat, u konsegwentement x'rimedju tista' tipproċedi. Irriżulta illi s-soċjetà attriċi bhal ma

kienet taghmel is-soltu meta jkun qed joqrob iż-żmien tal-festa, applikat għand il-Pulizija għall-permessi meħtieġa bil-liġi biex ikun jista' jsir sparar ta' loġhob tan-nar u dana in ottemperanza ma' dak li tistipula l-liġi in materja u  jo  l-Kap. 33 (L-Ordinanza dwar l-Isplussivi u r-regolamenti relattivi għal dak it-tip ta' nar deskritt fir-regolamenti bhala "nar tal-ftuh" jew "murtali" u "bombi", applikat għal permess biex tisparah fuq l-għolja ta' "Gelmus" f'post mbiegħed aktar minn mitejn metru mill-abitat, kif jistipulaw ir-regolamenti (artikolu 11 ta' l-A.L. 5 ta' l-1981) u għan-nar magħruf bhala "Roman Candles" u "stoppini" applikat biex tisparah minn fuq is-swar ta - ittadella. Indikat ditta rrikonoxxuta u lli enzjata għall-manifattura ta' dan il-loġhob tan-nar, kif ukoll nies ikkwalfikati biex jisparaw l-istess nar. Inħarġet id-debita polza ta' assikurazzjoni fis-somma rikjesta sabiex taghmel tajjeb għall-indenniz ta' ħsara kkagunata fuq terzi persuni jew proprjet . Di pi  gie akkwistat ukoll il-kunsens tad-Dipartiment tal-Muzewijiet għall-isparar minn fuq i - ittadella;

Mandankollu, u minkejja li s-so jet  attri i segwiet id-disposizzjonijiet kollha mitlub mil-liġi fl-applikazzjoni tagħha, ffit jiem biss qabel ma kellhom jibdew i - elebrazzjonijiet festivi, giet infurmata li ma kienx ser jinhareġ permess għall-hruq tan-nar minn fuq i - ittadella. Ir-raġuni unika għal dan kienet, kif anke gie mbagħad ikkonfermat mill-konvenut stess fid-deposizzjoni tiegħu, illi dan sar biex titwettaq il-policy  dida li bidet issegwi l-Pulizija minn mindu nħarġet i - irkolari fuq imsemmija fl-1996 illi "... requests for the discharge of fireworks and petards from or in the immediate vicinity of historical buildings will not be accepted" (ara  irkolari tal-Pulizija ddatata l-1 ta' Ottubru, 1996, dok. GG2);

Irid għalhekk issa jiġi determinat jekk din il-Qorti għandhiex il-poter mogħti lilha mil-liġi sabiex teżamina jekk il-fatt illi l-Pulizija, minkejja li s-so jet  attri i wettqet l-

obbligazzjonijiet kollha imposti fuqha mil-ligi fl-applikazzjoni għall-permess għall-hruq tan-nar, kinitx ġustifikata xorta waħda tirrifjuta tali permess. Tista' jew le l-Qorti tissindika poter diskrezzjonali tal-konvenut li johroġ jew jirrifjuta permess għal xi attività pubblika sempliċement għaliex din ma tikkonformax ma' xi *policy* ġdida li deherlu li għandu jimplementa hu jew li giet issuggerita lilu minn xi awtorità amministrattiva fuqu;

Il-Qorti hija tal-fehma illi l-artikolu 469A imsemmi, jagħtiha d-dritt tistharreġ għemil amministrattivi bħal ma hu dak in eżami taht is-subinċiżi (iii) u (iv) tal-paragrafu (1) (b) ta' dan l-artikolu jagħti d-dritt lill-Qorti sabiex tistharreġ ukoll il-validità ta' xi għemil amministrattiv jew li tiddikjara dak l-għemil null, invalidu jew mingħajr effett, anke meta:

“... l-għemil amministrattiv jikkostitwixxi abbuż tas-setgħa ta' l-awtorità pubblika billi dan isir għal għanijiet mhux xierqa jew jissejjes fuq konsiderazzjonijiet mhux rilevanti;

Meta l-għemil amministrattiv ikun imur mod iehor kontra l-ligi”;

Fil-kawża kostituzzjonali deċiża reċentement fl-ismijiet **Dr. Lawrence Gonzi *noe vs* Kummissarju tal-Pulizija (21/06/97)** per Imhalled G. Valenzia) fejn l-attur *nomine* talab rimedju mill-Qorti għar-rifjut tal-Kummissarju tal-Pulizija li johroġlu permess għal *rock party* f'barriera *on grounds of policy*, l-istess konvenut odjern kien eċċepixxa *inter alia* illi tali deċiżjoni kellha tiġi attakkata bħala “att amministrattiv” permezz ta' kawża ċivili ordinarja a tenur ta' l-artikolu 469A tal-Kap. 12 u mhux b'kawża kostituzzjonali. Similment din il-Qorti thoss illi fil-każ in eżami r-rifjut tal-hruġ tal-permess lis-soċjetà attriċi ukoll *on grounds of policy* tista' tiġi attakkata taht dan l-artikolu reċentement introdott fil-ligijiet proċedurali tagħna;

Il-Qorti hija tal-fehma illi l-konvenut mar oltre l-poteri moghtija lilu mil-ligi meta eżerċita d-diskrezzjoni amministrattiva tiegħu bil-mod imfisser. Ġaladarba s-soċjetà attriċi wettqet l-obbligazzjonijiet kollha imposti mil-ligijiet u/jew regolamenti in materja, ma kienx ġustifikat il-konvenut jirrifjuta li johrog tali permess sempliċement ghax ried iwettaq *policy* ġdida li giet issuggerita lilu mill-amministrazzjoni sabiex ma jinħarġux permessi għall-hruq tan-nar fuq siti storiċi. Bil-limitazzjoni li impona fuqu nnifsu l-Kummissarju tal-Pulizija meta hareġ din il-*policy*, id-diskrezzjoni tiegħu giet imsejsa fuq "kunsiderazzjonijiet mhux rilevanti" kif isejthom l-istess artikolu 469A ċitat. Biex jiddeċidi jekk kellux jinħareġ permess għall-hruq tan-nar, il-konvenut kellu jara jekk kinux ġew osservati l-kundizzjonijiet kollha stipulati fil-ligijiet u regolamenti in materja, imma mkien f'dawn il-ligijiet u/jew regolamenti ma tissemma' xi kundizzjoni bhal dik li bbaża d-deċizzjoni tiegħu fuqha l-konvenut;

L-istat tad-dritt jirrikjedi u jippresupponi illi individwu għandu jkun jaf sew x'inh i *a priori* l-posizzjoni tiegħu dwar stat ta' fatt permezz ta' ligijiet u regolamenti ċari fil-materja relattiva u mhux li jiġi rrinfaċċjat habta u sabta bi kwalunkwe tip ta' kundizzjoni li qatt ma seta' basar minn qabel biha, kif fil-fatt ġara in eżami. Fejn qatt setgħu jimmaginaw id-dirigenti tas-soċjetà attriċi li proprju fl-aħhar mument kienu se jiġu rrinfaċċjati b'din ir-riserva, meta kollox kien jindika illi l-permessi kienu ser jinħarġu regolarment bhas-soltu. Kieku kien hemm xi hjiel jew indikazzjoni f'waqtha illi dan il-permess ma kienx ser jinħareġ, is-soċjetà attriċi kien ikollha żmien suffiċjenti sabiex tagħmel il-preparamenti mehtieġa halli ssib sit alternattiv aċċettabbli għall-Pulizija. Imma proprju ghax ma kellhom ebda mezz li jkunu jafu b'din il-*policy* ghax ma giet imxandra jew ippublikata mkien id-dirigenti tas-soċjetà applikaw għall-istess post kif kienu dejjem jagħmlu fis-snin preċedenti;

Huwa appuntu aġir bhal dan illi l-Qorti thoss illi hija kompetenza tagħha li tissindika u jekk ikun il-każ tirrevoka bhala invalidu. Ma kienx ġustifikat il-Kummissarju tal-Pulizija fil-konsiderazzjoni tiegħu ta' l-applikazzjoni *de quo* li jagħmilha tal-kustodju tal-patrimonju storiku ta' pajjiżna, meta anzi ironikament ġie anke pprovdut proprju l-kunsens tad-Direttur tal-Mużewijiet li ma sab ebda oġġezzjoni li jinharaq dan it-tip ta' loġhob tan-nar innokwu minn fuq iċ-Ċittadella. Għalkemm ma hemm xejn x'jista' jzomm lill-amministrazzjoni li eventwalment tillegiisla jew tohroġ regolamenti godda li jkunu appuntu jipprojbixxu l-hruq ta' loġhob tan-nar minn u fil-viċinanza ta' siti storiċi, sakemm dan isir, id-diskrezzjoni tal-konvenut f'każijiet simili għandha tiġi eżerċitata esklussivament fl-ambitu tal-liġijiet u regolamenti in materja viġenti. Għandu jiddeċidi jekk johroġx il-permess rikjest jew le, fuq il-konsiderazzjonijiet li jimponu l-istess liġijiet u regolamenti u ma jistax jirrifjuta tali permess sempliċement għax jiddeċidi illi jibda jwettaq direttiva ġdida li għadha mhi kkontemplata mkien fil-liġi;

Għal dak li jirrigwarda r-rimedju li tista' tagħti din il-Qorti f'tali ċirkostanzi, il-Qorti hija tal-fehma illi, kif tajjeb irrileva l-konvenut fl-risposta tiegħu tas-16 ta' Lulju, 1997 mhux il-kompitu ta' din il-Qorti li tohroġ hija stess il-permess relattiv imma sempliċement li tirrevoka d-deċiżjoni amministrattiva li tkun irrizultat invalida u tordna li terġa' tiġi kkunsidrata l-applikazzjoni relattiva fl-ambitu tal-liġi;

Għaldaqstant tiddeċidi din il-kawża billi, filwaqt illi tirrespoing i-eċċezzjonijiet tal-konvenut, tilqa' l-ewwel talba attriċi u tiddikjara invalida u mingħajr ebda effett legali d-deċiżjoni tal-Kummissarju tal-Pulizija li rrifjuta li jikkonċedi permess lis-soċjetà attriċi li tahraq it-tip ta' loġhob tan-nar deskritt fiċ-ċittazzjoni minn fuq iċ-Ċittadella stante li din id-deċiżjoni ġiet ibbazata unikament fuq *policy* li mhi mkien

ikkontemplata fid-disposizzjoni tal-ligi li tirregola l-materja in eżami; u konsegwentement u in vista ta' dak li gie mfisher hawn fuq, tordna lill-istess konvenut sabiex jeżamina mill-ġdid l-applikazzjoni tas-soċjetà attriċi fuq konsiderazzjonijiet biss ta' jekk gewx issodisfati l-kundizzjonijiet applikabbli u imposti mil-ligijiet u regolamenti vigenti illum;

In vista taċ-ċirkostanzi partikolari ta' dan il-każ meta din is-sentenza qed tinghata proprju lejlet il-qofol tal-festa ta' San Ġorġ, tordna illi d-deċiżjoni riveduta tal-konvenut dwar din l-applikazzjoni ghandha tinghata llum stess u dan appuntu biex ma jigix proprju stultifikat l-iskop għaliex saru dawn il-proċeduri u l-isforz li ghamlu l-partijiet kollha kkonċernati sabiex din il-kawża tinstema' bl-urgenza. Għall-istess motivi, din is-sentenza ghandu jkollha esekuzzjoni proviżorja immedjata, minkejja li l-konvenut jista' għad ikun irid jappella minnha fit-terminu kunċess lilu mil-ligi. Il-Qorti, mehuda anke in konsiderazzjoni dak li rriżulta fil-kors tas-smigh tal-kawża dwar l-innokwità tal-hruq tar-*Roman Candles* u stoppiini msemmija minn fuq iċ-Ċittadella, ma tarax kif tali esekuzzjoni proviżorja tista' b'xi mod tippregudika l-posizzjoni tal-konvenut u tkun ta' xi dannu jew għall-beni pubbliċi;

L-ispejjeż tal-kawża, minhabba l-kwistjonijiet pjuttost godda li ġew ittrattati u ċ-ċirkostanzi partikolari li taw lok għaliha, ghandhom jibqghu bla taxxa”;

Minn din is-sentenza appella l-Kummissarju tal-Pulizija b'rikors ta' l-appell li bih talab li din il-Qorti joghġobha thassar u tannulla s-sentenza appellata u tirrimetti l-kawża quddiem l-Ewwel Qorti għas-smigh skond il-ligi u subordinatament, fil-każ li din l-Onorabbli Qorti jidhrilha li ma ghandhiex tannulla s-sentenza appellata, li allura thassar u tirrevoka s-sentenza appellata u minflok tichad it-talbiet attriċi bl-ispejjeż taż-żewġ

istanzi kontra l-attur appellat;

Minhabba li giet akkordata l-urgenza din il-Qorti tat smigh illum stess, f'liema seduta s-soċjetà appellata pprezentat ir-risposta ta' l-appell tagħha;

L-ewwel aggravju ta' l-appellant il-Kummissarju tal-Pulizija huwa illi l-kawża fi Prim'Istanza giet ittrattata b'tant għaġġla li huwa ma nġhatax smigh xieraq. Speċifikament jagħmel referenza għal żewġ noti pprezentati mis-soċjetà attriċi, wahda fil-15 ta' Lulju, 1997 u l-oħra fis-16 ta' Lulju, 1997 li ma ġewx innotifikati lilu, b'mod li kiser, għalhekk, il-prinċipju ta' *l-audi alteram partem* u l-prinċipju tal-ġustizzja naturali, fis-sens li kull parti għandha d-dritt li tkun innotifikata bl-atti proċesswali;

Għal dan l-aggravju is-soċjetà appellata irrispondiet illi hija hallset għan-notifiki u li jekk dawn ma ġewx notifikati ma għandhiex tbatli konsegwenzi hi. Jizzied ukoll, li kwantu jirrigwarda n-nota tas-16 ta' Lulju, 1997 dina giet ipprezentata minhabba li fir-risposta li kienet giet ipprezentata preċedentement mill-Kummissarju tal-Pulizija għal rikors tas-soċjetà appellata biex f'każ ta' eżitu posittiv is-sentenza tkun esegwita proviżorjament, issollewa punti illi ma kinux ġew dibattuti fil-kors tat-trattazzjoni;

Il-Qorti tinnota illi kwantu jirrigwarda l-ewwel wahda minn dawn in-noti oġjoè dik tal-15 ta' Lulju, 1997, huwa veru illi s-soċjetà attriċi illum appellata kienet hallset għan-notifika filwaqt illi jirrizulta ukoll illi kwantu jirrigwarda t-tieni nota, oġjoè dik tas-16 ta' Lulju, 1997, il-hlas għan-notifika ma kienx sar kuntrarjament għal dak li qed tallega llum is-soċjetà appellata;

Illi tenut kont tač-čirkostanzi kollha proċesswali, speċjalment tal-fatt li l-proċeduri kollha saru u l-provi nstemghu bl-urgenza, u anke l-ghaliex kien hemm pre-avviz illi se jkun hemm din in-nota, din il-Qorti ttendi illi ma tarax illi, ghalkemm kien hemm irregolarità fis-sens ta' nuqas ta' notifika, dan kien ta' gravità tali u ta' sustanza tali li ghandu jwassal ghan-nullità tas-sentenza. F'dan is-sens, u f'dan is-sens limitat biss, ghalhekk din il-Qorti mhijiex ser takkolji t-talba ghan-nullità tas-sentenza fuq il-bażi ta' dan l-aggravju;

Jizzied ukoll illi se mai fič-čirkostanzi proċesswali kif jipprezentaw ruhhom kwantu jirrigwarda t-tieni wahda minn dawn in-noti din iktar milli kwistjoni ta' notifika kienet kwistjoni ta' jekk għandhix tiġi sfilzata mill-Ewwel Onorabbli Qorti jew le u kwantu jirrigwarda l-ewwel wahda, kienet tikkonsisti biss f'dokumenti in sostenn ta' dibattitu fuq punt wiehed involut f'din il-kawża li kien ġie ttrattat fil-kors tal-proċeduri, u li kif inghad kien hemm diġà pre-avviz li ser jiġu pprezentati dawn id-dokumenti konsistenti prinċipalment f'ġurisprudenza;

Stabbilit dan u qabel ma din il-Qorti għaddi biex tikkunsidra l-eċċezzjoni li jmiss, ser jiġi ppreċizat fuq liema bażi s-socjetà attriċi llum appellata impernjat l-azzjoni tagħha;

L-azzjoni hija mpernjata fuq il-premessi segwenti:

Li s-socjetà attriċi torganizza l-festi esterni ta' San Ġorg Martri fir-Rabat Ghawdex kull sena u ilha tagħmel hekk għal fuq il-mitt sena;

Illi s-socjetà attriċi ilha għal hafna snin tapplika sabiex tispara nar żgħir maghruf bhala fjammi *Roman Candles* u stoppini tal-pulzier u nofs mill-parti tač-Ċittadella maghrufa

“Ta’ Hdejn l-Arlogg” u dan il-permess dejjem inghata f’dawn l-ahhar snin;

Illi hija applikat fil-hin u kif rikjest għall-permessi relattivi inklużi dawk tan-nar fil-lokalità msemija;

Illi l-konvenut, il-Kummissarju tal-Pulizija, iddikjara pubblikament illi din is-sena ser jinharġu l-permessi kollha kif fis-snin passati u fejn ikun hemm problemi dawn is-siti problematiċi jiġu diskussi s-sena d-dieħla;

Illi n-nar li tixtieq tispara s-soċjetà attriċi mhuwiex murtali jew bombi u għalhekk id-disposizzjoni ta’ l-artikolu 11 ta’ l-Avviz Legali 5 ta’ l-1981 mhumiex applikabbli;

Illi s-soċjetà attriċi għandha informazzjoni li mhux ser jinharġilha permess biex tispara n-nar imsemmi mill-post indikat;

Fuq il-bazi ta’ dawn il-premessi mbagħad għamlet żewġ talbiet, waħda illi r-rifjut illi johroġ l-imsemmi permess jiġi kkundannat mill-Qorti bħala li sar b’mod abbużiv u in kontravvenzjoni ta’ l-impenni pubbliċi u tad-disposizzjonijiet legali viġenti u fit-tieni lok il-Kummissarju tal-Pulizija jiġi kkundannat johroġ l-imsemmi permess fil-hin għall-festa ta’ San Ġorġ;

Għalkemm it-termini li fiha hija redatta ċ-ċitazzjoni huma xi ftit jew wisq vagi, kif korrettement issottometta fir-rikors ta’ l-appell tiegħu l-Kummissarju tal-Pulizija, jidher, però, kemm mit-trattazzjoni u kif ukoll kif giet impostata t-trattazzjoni quddiem l-Ewwel Qorti u anke mill-korp ta’ l-istess sentenza appellata illi l-azzjoni giet impostata u kkonsiderata bħal waħda impostata fit-termini ta’ l-artikolu 469A tal-Kap. 12 tal-Liġijiet

ta' Malta, li jaghti d-dritt lill-Qrati li jissindikaw u jistharrgu gudizzjarjament l-azzjoni amministrattiva;

Skond id-definizzjoni li jipprovdi l-istess artikolu 469A (2) "ghemil amministrattiv" tfisser "il-hrug ta' kull ordni, licenzja, permess, *warrant*, deċizzjoni jew ir-rifjut ghal talba ta' xi persuna li jsir minn awtorità pubblika, izda li ma tinkludix xi haġa li ssir bil-ghan ta' organizzazzjoni jew amministrazzjoni interna fl-istess awtorità";

Hu ovvju li minn din id-definizzjoni stess is-sindikabilità ta' l-ghemil amministrattiv huwa relatat ma' xi talba partikolari li xi persuna tkun ghamlet lill-amministrazzjoni u l-eventwali rifjut tagħha. Isegwi minn dan, fuq il-bażi ta' l-iktar prinċipji elementari ta' liġi illi li hija dik il-persuna li tkun applikat u lilha jkun gie rifjutat il-permess jew licenzja, li għandha interess ġuridiku tikkontesta dik id-deċizzjoni amministrattiva;

Jirriżulta miċ-ċitazzjoni promotorja ta' dan il-gudizzju illi l-azzjoni odjerna giet proposta mis-soċjetà filarmonika "La Stella". F'dan l-appell, però, giet prodotta l-prova illi l-applikazzjoni għall-hruq tan-nar in kwistjoni, meritu ta' din il-kawża saret minn ċertu Salvu Farrugia bin il-mejjet Nenu u Antonia neè Vella ta' 52 sena, li joqghod 3, Dġar tal-Gvern, Triq it-Tabib Anton Tabone, ir-Rabat, Ghawdex u li skond kif xehed il-Kummissarju tal-Pulizija fis-seduta odjerna, ir-rifjut inhareġ proprju lil din l-istess persuna;

Dan iġib in ballo l-ahhar aggravju ta' l-appellant Kummissarju tal-Pulizija fis-sens illi qiegħed jeċċepixxi għall-validità tas-sentenza appellata l-fatt illi s-soċjetà attriċi, anke kieku kellha personalià ġuridika, qatt ma kellha *locus standi* f'dawn il-proċeduri, stante li hija qatt ma kienet applikat għall-permess u billi dana kien applika għalih haddiehor;

Dana ċertament ma jfissirx illi s-soċjetà attriċi neċessarjament ma setghax u/jew ma ghandhiex interess fil-hruq tan-nar u anke fl-eżitu ta' dan l-istanza, però l-interess li għallfini tal-liġi u ta' dawn il-proċeduri ghandu sinifikat u importanza, huwa l-interess ġuridiku u mhux l-interess ġenerali - interess ġuridiku li jrid ikun fit-termini, kif ġà spjegat fuq, ta' l-artikolu 469A (2) tal-Kap. 12;

F'dan ir-rigward l-appellat għamel żewġ sottomissjonijiet:

Illi din l-eċċezzjoni imissha tqajmet fil-Prim'Istanza u la ma tqajmitx ma tistax tiġi ssollewata f'din l-istanza;

Illi l-fatt illi applika Salvu Farrugia huwa rrilevanti għal fini ta' din l-azzjoni peress illi l-organizzazzjoni kollha tal-festa biex jiġu ottenuti l-permessi kollha neċessarji kienet f'idejn is-soċjetà attriċi;

Irid jiġi ppreċizat fl-ewwel lok illi indipendentement mill-mod ta' kif l-appellati qed jirrispondu għal dan l-aggravju, jibqa' bħala fatt, illi proprju wahda mill-premessi prinċipali taċ-ċitazzjoni, mhijiex sorretta mill-fatti, fis-sens illi mill-atti proċesswali ma jirriżulta minn imkien li f'xi darba jew f'xi hin is-soċjetà attriċi applikat għall-hruq tan-nar jew li din it-talba giet irrifjutata fil-konfront tagħha mill-Kummissarju tal-Pulizija. Jirriżulta invece, dak li nġhad fuq, u ċjoè, illi t-talba saret minn persuna individwali li għandha l-liċenzja li timmanifattura u li tahraq in-nar, u li r-rifjut tal-permess inahreg lil dik il-persuna - persuna li manifestament hija nieqsa bħala parti f'din il-kawża;

Dan l-aggravju tal-Kummissarju tal-Pulizija appellant jammonta f'kull każ għal eċċezzjoni li l-kontro-parti mhux il-legittimu kontradittur tiegħu u għalhekk għal eċċezzjoni

perentorja tal-ġudizzju li skond il-liġi tista' tiġi ssollewata anke fl-istadju ta' l-appell;

Din il-Qorti tissenjala ukoll illi in kontrapożizzjoni ghas-sottomissjoni ta' l-appellanti li huma kienu fi kwalunkwe każ inkarigati mill-organizzazzjoni tal-festa u ta' l-applikazzjonijiet biex jinħarġu l-permessi ma jregix, għaliex għalih tosta l-liġi illi, fl-Avviż Legali 5 ta' l-1981 (Ordinanza Dwar l-Isplussivi, Kap. 56) manifestament jorbot kwalunkwe hrug ta' permess għall-hruq ta' nar, ma' persuna fiżika, li mhux biss tkun persuna fiżika ordinarja, imma li jkollha ukoll il-liċenzja skond kif deskritt fl-istess Avviż Legali u li tkun identifikata permezz tal-Karta ta' l-Identità tagħha. Huwa evidenti illi s-soċjetà filarmonika "La Stella" ma setgħet qatt tkun din il-persuna fiżika illi għaliha l-Avviż Legali msemmi jirreferi;

Il-konsegwenza legali ta' dan kollu hija illi s-soċjetà ma setgħet qatt tipproponi din il-kawża biex tikkontesta d-deċiżjoni amministrattiva li kienet toqot persuna fiżika distinta u separata minnha u li kienet talbet għal-liċenzja u li ġiet irrifjutata lilha;

Stabbilit dan huwa evidenti li mhuwiex il-każ li jiġu trattati l-eċċezzjonijiet l-oħra ssollewati per viā di aggravji u kif ukoll oħrajn li ġew diskussi waqt it-trattazzjoni odjerna kif ukoll fis-sentenza appellata;

Għal dawn il-motivi, tiddisponi mill-appell kif ġej, u ċjoè, billi fl-ewwel lok tilqa' l-eċċezzjoni ssollewata mill-appellant li s-soċjetà attriċi ma kellhiex *locus standi* in ġudizzju minhabba li mhijiex il-legittimu kontradittur tiegħu u konsegwentement tirriżulta karenza ta' interess ġuridiku u fil-konfront tagħha u fit-tieni lok, u bhala konsegwenza, tirrevoka s-sentenza appellata, bl-ispejjeż taż-żewġ istanzi, stante ċ-ċirkostanzi, a kariku taż-żewġ partijiet nofs kull wiehed.
